

ስርዓተ ምልኪ ባህሊ ንክይከውን ህዝባዊ ንቕሓት ክብርኽ ኣለዎ።

ኣብ ኤርትራ ዘይተነፍገ፡ ዘይተሓረመ፡ ዘይተኣገደ፡ ማሕበረ ፖለቲካዊ ዕድላት የሎን። እዚ ሕጂ ኣብ ሃገረ ኤርትራ ኣጋጢሙ ዘሎ፡ ምንፋግ፡ ምሕራም፡ ምእጋድ ማሕበረ-ፖለቲካዊ ዕድላት፡ ከም እምነትን ኣስርራሓን ቅድሚ ሎሚ ኣብ ዝተፈላለያ ሃገራት ዓለም ክስረሓሉ ተፈቲኑስ ዝፈሸለ'ዩ። ኣብ'ቲ ብሳልሳይ ዓለም ዝጽዋዕ ክፍለ ዓለማት ኣፍሪቃ፡ ኤስያ፡ ላቲን ኣመሪካ ብርግጽ ሕጂውን መሊኡ ዝሃሰሰ ኣይኮነን። ንጉሳዊ ምሕደራ ኣሎ። መላኺ ምሕደራ ኣሎ። ኣብ ልዕሊ'ቶም ህዝብታት ድማ መግለጺኡን ደረጃኡን ዝፈላለ ወጽዓታት ኣሎ'ዩ። እረ ኣብ'ቲ ስልጡን ክፍለ ዓለም ዝበሃል ኤውሮጳውን ነይሩዩ። ማለት ኣብ ከም በዓል ፐርትዮግል፡ እስጳኛ፡ ግሪኽ ዝኣመሰላ ሃገራት ኣብ ትሕቲ ጽኑዕ ምቁጽጻር መለኽቲ ስርዓታት'የን ተመቑሖን ነይረን። ደሓር ግን በቶም ገዛእቲ'ኳ ዝድለ እንተዘይነበረ ብህዝባዊ ንቕሓት ስለ ዝተሃርመ ታሪኽ ኮይኑዩ ክበሃል ይከኣል።

ኣብ ኤርትራ ኢሳያስ ኣፈወርቂ ዝጥቀመሉ ዘሎ ኣገዛዝኣ ምበኣር ብባህሪኡ ዘይ ሓድሽን መቐጸልታ ናይቶም ቅድሚኡ ዝነበሩ መለኽቲን ፋሽሽታውያንን ስርዓታት ኮይኑ፡ ብተግባር ግን ፍልይ ዝበለ'ዩ። ኣገዛዝኣ ኢሳያስ ፈራሕ ግን ከኣ ጨካን'ዩ። ኣይኮነን ደሞክራሲያዊ መሰላት፡ ሰብኣዊ መሰላትውን ዘኾኑብር፡ ሕገ ምፍጻይ ብዝመስል መልክዕ ንህዝቢ ኣንበርኪኹን ፈላልዩ ዝገዝእ ምልኪ'ዩ። እቶም ካልኣት መለኽቲ ዋላውን እቶም ኣብ ኣፍሪቃ፡ ኤስያ፡ ላቲን ኣመሪካ ዝነበሩ መለኽቲ ስርዓታት መብዛሕቲአም፡ ምስ ስልጣን ካብ ስርዓተ ምልኪ ናብ ስርዓተ ደሞክራሲ ተሰጋጊሮም'ዮም። ገለ መሊኦም ዘይጸረዩ መለኽቲ እንተሃልዮም ከኣ ብደረጃ ካብ ናይ ኣገዛዝኣ ስርዓት ኢሳያስ ዝሓሹ'ዮም። ምሕደራ ኢሳያስ ግን፡ ብመንገዱ ዝተናወሐ ሓርነታዊ ቃልሲ ኣቢሉ ምስ ምምጻኡን ኣብ'ዚ ምዕቡል ዘመን ምስ ምህላውን ኣዝዩ ዝገርምን ዘሕፍርን ምሕደራ ይገብሮ።

ኣብ'ዚ ነዓይ ዘሰክፈኒ፡ ብከምዚ ዘለናዩ እንተቐጸልና ነቲ ሕማቕ ነገር ከም ባህሊ ክይውስድ'ዩ። ቅድም ክብል ኣብ ትሕቲ መለኽቲ ስርዓታት ዝነበሩ ህዝብታት ገለ ሃገራት፡ ብምንዋሕ መግዛእቲ ናቶም ኣወንታዊ ባህሊ ረሲዖም ዘቤታውያን ገዛእቶም ዘተኣታተውዎ ፍርሒ ዝምኣከሉ ምእዙዝነት ከም ዘማዕበሉ መዛግብቲ ታሪኽ ይሕብሩ'ዮም። ስለዚ ኣብ'ዚ ኣንጻር ምልኪ ንደሞክራሲያዊ ለውጢ ነካይዶ ዘለና ቃልሲ ነዚውን ኣብ ጸብጸብ ብምእታው ክንጥንቀቕን ዕለተ ዓወት ከነቀላጥፍን ዘለና ይመስለኒ። ብፍላይ እቲ ሓድሽ ወለዶ እቲ ስርዓት ብዘትሓዞ ዝተሃበዐ ታሪኽ ከም ቅኑዕ ከይወስዶን ኣብ ሓደጋ ከይወድቕን ቅኑዕ ከምዚ ዝበለ'ዩ። ዘይቅኑዕ ድማ ከምዚ ዝበለዩ ብዝብል ሓቀኛ ታሪኽ ወለዶም ብግቡእ ክጭብጡ፡ ካብ ስርዓተ ምልኪ ድማ ሓራ ክኾኑ ብዘይምስልካይ ምምካሮምን ምምራሖምን ኣገዳሲ ኮይኑ ይረኣዮኒ።

ማህደራት ታሪኽ ከም ዘዘንትዎ መለኽቲ ኮኑ ፋሽሽታውያን ስርዓታት ፈትዮም፡ ብምልኪ ምግዛእ ይኣክለና፡ ኣብ ዝሓለፈ ተጋጊና ኢና ኢሎም ዝግደፍዎ ስልጣን የለን። ብህዝባዊ ቃልሲ'ዮም ዝምከቱን ዝሰዓሩን። ገለ ከኣ መለኽቲ ክንሶም፡ ንኸምኡ ዝኸውን ወድዓዊ ኩነታት ከም ዘየለ ምስተገንዘቡ፡ ፈትዮም ዘይኮነ ከይፈተው ግዝኣተ ምልኮም የፍኩሱ። ህዝባውያን ደሞክራሲያውን መሲሎም፡ ኣብ ጎኒ ደሞክራሲያውያን ህዝባውያን መራሕቲ ተሰሪዖም ክኸዱ ይረኣዩ። ክሳብ ናይ መወዳእታ ዕለትን ሰዓትን እምብልና ዝበሉ ከኣ እንታይ ከም ዘንነፎም ተራእዩን ተሰሚዑን'ዩ።

ኣነ ብዛዕባ ህልውን መጻእን ህዝብን ሃገርን ኤርትራ ብዙሕ'የ ዝሰግእ ዝሻቐል። ብዙሕውን'የ ዝፈርሕ ስግኣተይ፡ ፍርሒይ፡ ሻቕሎተይ ከኣ፡ እዚ ብዘይ ንሕስያ መዓልታዊ ዘሳቕየና ዝበታትነና ዘሎ ስርዓተ ዓፈና ዘተኣታትዎ ዘሎ ዘይኤርትራዊ ናይ ምጭኽኻን፣ ጃህራ፣ ሓሶት፣ ስርቂ ደጋጊምና ምስ ረኣናዮን ምስ ሰማዕናዮን ከይሰርጸናዮ። ከምኡ እንተሰሪጹና መላኺ ስርዓት ተዓዊቲ ማለት'ዩ። ከም ህዝብን ሃገርን ድማ

ሀላፊና አብቂዑ ማለትዎ። መጻኢ ወለዶታትና ክቕሰኑ እንተደክኩ ይኖም ምበኣር ኤርትራ ሎሚ ብዘይ ወዓል ሕደር ክትልወጥ ክትቅየር ጥራሕዩ ዝህልዎ።

ህዝቢ ንመላኻቲ ከመይ ከም ዝጸልእ፡ ከመይ ድማ ከም ዝገልጸም ሓንቲ ናይ ቀረባ አብነት ከቕርብ። አብ ዝሓለፈ 8 ህዓር 2016 አብ አመሪካ ፕረሲደንታዊ ምርጫ ተኻይዶ ነይሩ። ብብዙሓት ትጽቢት ዘይተገብረሉ አኸራሪ ዶናልድ ጄይ ትራምፕ ድማ ተዓዊቱ። ድሕሪዚ ሰፊሕ ዝርገሐ ዘለዎ ጋዜጣ ኒውዮርክ ታይምስ፡ ከምዚ ክትብል አብ ሕታማ አስፊራ። ሕጂ ሓደ ዝወጽኡሉ ጸረ ህዝቢ ዝኾነ ውልቀ ሰብ መጻኢና አሎ። እዚ ሰብ ብሓቂ ሓደገኛዩ። ንሕና አመሪካውያን ሳልሳይ ዓለም አይኮነናን። አይነተኣናግዶ! እንታይ ደኣ ንግበር? ሕቕና ንሃቦ። ሕቕ ምሃብ ግን እኹል አይኮነን። አብ ዓለም ክንዲ ናይ አመሪካ ዝኣኸሉ ጎደናታት የለውን። ከም ማዕበል ብቕጠዐ ናባታቶም ነምርሕ። ንዕሰል ነሰንፎ። እንተዘየለ ብሰንኪ ውጽኢት ምርጫ 8 ሕዓር 2016 ብወለዶታት ንወለዶታት ክንኩነን ኢና ክብል አጠንቂቕ።

ንሕና ኤርትራውያንውን ከምኡ፡ እምቢ ብምባልን ሕቕና ብምሃብን ንግጠሞ። ኩነታት ክንዲ ዝጸንከረ ይጸንክር፡ ክንዲ ዝዓርዓረ ይዓርዕር፡ ጉደና ቃልሲ ጥራሕዩ ዘውጸእ። ስለ ሰላም ገዛእ ርእሰናን ወለዶታትናን ብዘይ ወዓል ሕደር ፎእ ንበሎ። ካልእ አብነትውን ክውስኽ። አብ ድሮ ምዝሃም 80ታት ህዝብታት ምብራቓዊ ክፋል ኤውሮጳ አንጻር ሻራ ዝሓል ኩናት ዝነበሩ ጨቆንቲ መራሕቶም፣ ህዝብታት ሰሜን አፍሪቃ አብ እዋን ጽዲያ ዓረብ፣ ገለ ካብ ክፍላተ ሰራዊት ኤርትራ ከኣ አብ ፎርቶ አስመራ (ሃገረ ሚዲያ ጸጸራት) ዘራአይዎ ትብዓት፡ ህዝቢ ኤርትራ ክጠራጠረሉ ዘይግባእ ጭቡጥ ምዕባሌታትዩ። ካብዚ ወጻኢ ካልእ መንገዲ ፍታሕ መንገዲ ሰላምን መፈወሲ ሱር ንዝሰደደ ፖለቲካዊ ምልኪ የለን። ኢሳያስ አፈወርቂ ዕድመ ክሳብ ዝረኸበ ከድምየናዩ። ስለዚ ዘይባህልና ባህሊ ከይንገብር፡ ካብ ቀጸሊ ምድማይን እህህታን ድማ መታን ክንድሕን ብናይ ሓባር መኸተ ክሰዓር አለዎ።

ካብ አማን ዕቕባይ

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 06-03-2017